

የአሜሪካ የውጪ ፖሊሲ የድንቁርና መግለጫ ወይንስ የፅንፈኝነት እብሪት።

አብዛኛው ኢትዮጵያዊ ስለምዕራቡ ዓለም የነበረው አመለካከት በእጅጉ እየተለወጠ የመጣው በወያኔ ዘመን ነው። ምዕራባውያን ብለን የምንጠራቸው አገሮች ከመርህ ተነስተው በዲሞክራሲ የሚሰጡት ስፍራ አለ ብሎ በማጋነን ያየው የነበረው እይታው የተለወጠው የትግሬ/ወያኔ አገዛዝ ስልጣን ላይ ቁጥጥ ካለበት ጊዜ ወዲህ ነው። ምንም እንኳን የቀዘቃዛው ጦርነት ተብሎ ይጠራ በነበረበት ዘመን በጥቂቱ ከ30 ዓመቶች በፊት ምዕራባውያን ሰው በላ የሆኑ መሪዎችን አቅፈውና፣ ደግፈው፣ አሞካሽተው እሸሩና ይሏቸው እንደነበር የቅርብ ትዝታ ቢሆንም፣ እንደአሁኑ ዘመን በተለይም አሜሪካ አለም አቀፋዊ እይታዋ ይህን በመሰለ ሁኔታ ይለወጣል የሚል ግምት በማንኛችንም ግምት ውስጥ አልነበረም። ከሶቭየት ሕብረት መውደቅ በፊት በፀረ ኮሚኒዢዝም አባዜ የተተበተበው ፖሊሲ ወደ ፀረ ሽብርተኝነት ምትሃታዊ ቅዠት ከተለወጠ ወዲህ ዓለምን የሚጋልበው አንድና ብቸኛ ሃያል ሆኗል። የአሜሪካ የውጪ ፖሊሲ ከአገሮች ጋር ቅራኔ ገብቷል። የአሜሪካ ብሔራዊ ጥቅም ከሕዝብ መብትና ጥቅም፣ ከአገር ሕልውና በላይ ሆኗል።

በምዕራባውያን አገሮች መካከል በተለይም በአፍሪካ የመልካም አስተዳደር እና የዲሞክራሲያዊ ስርአት መስፋፋትን ትኩረት ሰጥተንበታል በሚል ሽፋን በሎሌ መሪዎች አማካይነት በመፈፀም ላይ ያሉ ደባዎች የአገራችንን ችግር ውስብስብ በሆኑ ሰንሰለቶች እያቆላለፉት መጥተዋል። የአሜሪካ ወታደራዊ ጀብረኝነት ያስከተለው መዘዝ አላማችንን ወደ አልተረጋጋ ሁኔታ ወስዷል። በአሜሪካ በኩል ሃይልን ጨምሮ የመራመድ ፅንፈኛ አቅጣጫ አለምን በምስሏ ለመቀረፅ ከምታደርገው ምኞቷ ጋር የተያያዘ ነው። ይህ ፅንፈኛና ብቸኛ ልዕላ ሃያል ሆኖ መገኘት ያስከተለው ጀብረኝነት ሰብአዊ ፍጥረት ለሆነው ሁሉ የሕሊና ቁስል እየሆነ መጥቷል።

ከቀድሞዋ ከሶቭየት ሕብረት መፍረስ በፊት አሜሪካኖች በነበራቸው የፀረ ኮሚኒዢዝም ትግል ሳቢያ፣ ከትቢያ ያነሷቸውን የፀረ ኢትዮጵያ ቡድኖች ወያኔና ሻቢያን አቀላምጠው በመያዝ ለሥልጣን ካበቋቸው ወዲህ በኢትዮጵያ ሕዝብ ህልውና ላይ ደባ እየተፈፀመባት ይገኛል። አለአሜሪካኖች ድጋፍ እንደማይኖር የተረዳው ወያኔ የታዘዘውን በመፈፀም ተላላኪ መሆኑን በማረጋገጡ የኢትዮጵያ ሕዝብ በህይወቱ ዋጋ እየከፈለበት ነው። ምዕራባውያን ይህን የዘመናችንን ሎሌና ተላላኪ አገዛዝ በመዳፋቸው ውስጥ የገባ እያለ ሌላ አማራጭ ያስባሉ ወይንም በዲሞክራሲ መስፈርት ይመራሉ ብሎ ለመገመት የማይቻልበት ወቅት ተደርሷል።

ከአክራሪ ኮሚኒስትነት ከመቀፅፈት ወደሎሌነትና የነፃነትን ነኡ-ኮንሰርቫቲቭም አክራሪ ፖሊሲ ቡራኬ የተቀበለው የአንድ የዘር ቡድን ስልጣን ከመያዙ በፊት ጀምሮ በውጭ ጉዳይ ፖሊሲ ላይ ተፅእኖ ሊያሳድሩ የሚችሉ ጋዜጠኞች፣ ታዋቂ ሰዎች፣ ፖለቲከኞችን በወዳጆቻቸውና በሎቢ (Lobby) ኩባንያዎች በኩል ያጠናቀቁት ሽርክና ስለነበር ዛሬ በመንግሥት ስልጣን ባለቤትነቱ በእጁ ያስገባው ሃብት ለድላላ እና ለሽንገላ እንዳሻው ለመጠቀም ሁኔታው በመፍቀዱ የተቃዋሚ ድርጅቶች ድምፅ ባዶ ሜዳ ላይ እየወደቀ መጥቷል።

እኛ ኢትዮጵያውያን ምዕራባውያን በተቀዳሚ አሜሪካኖች በኢትዮጵያ የሚደረገው የዲሞክራሲ ትግል በፍትሐዊነት የሚጠናቀቁበት ሁኔታ ይደግፉ ይሆናል ብለን ማሰብ ሳይሆን፣ በምን ዓይነት የመራራ ትግል ወደፊልግነው ግብ ለመድረስ በሚከፈለው መስዋዕትነት ዙሪያ ትኩረት መስጠት እንዳለበት ግንዛቤዎችን ካገኘን ብዙ ዓመቶችን አስቆጥረናል። የወያኔ ወዳጆችና አሽቃባጮቻቸው ለፍትሃዊ ፍለጋ የሚደረገውን መራራ ትግል እንዲታያቸው፣ በመጨረሻ ዘመን የተበደለ ሕዝብ የምስራች የሚበሰርበት መሆኑን ለማስገንዘብ እየዳህን ካለንበት የትግል ጉዞ መነሳት ይኖርብናል። ፍትሃዊ አማራጭ በልመና አይመጣም፣ አሜሪካኖች ጋዜጣዊ መግለጫ አይሻርም፣ ፍትሃዊ ጥቅማችንን በእጃችን ውስጥ የምናስገባው ወያኔን የሚደግፉትን ስትራቴጂካዊ ጥቅማቸው ጋር ስንጋጭ ነው። ይህን ሲያዩ ለመፍትሔ ፍለጋ፣ ለድርድር ይጣደፋሉ። አሜሪካኖች የሚደግፉት አገዛዝ ቁመናው አሳፋሪ፣ ባህሪውም ጋጠ ወጥ፣ ዘረኛ አገዛዝ መሆኑን ያውቁታል።

ለውጪ መንግሥታት አቤቱታ የሚያቀርብ፣ ማመልከቻ ይዞ የሚንከራተት፣ በአውሮፓ መንገዶች የሰላማዊ ሰልፍ ጨነት ብቻውን ምዕራባውያን ከስትራቴጂካዊ ጥቅሞቻቸው አንፃር የያዙትን መሞዳሞድ አንዳችም ስንዝር ፈቀቅ አያደርጋቸውም። ከዚህ በላይ መጠናቀቅ ያለባቸው ጉዳዮች እንዳሉ ኢትዮጵያዊነት ጠንቀቆ ያውቃል። በኢትዮጵያና በሕዝቧ ላይ እየደረሰ ያለውን በደል ብሎም ችግሮችን ለማስወገድ ክብራችንንና ነፃነታችንን ለማስከበር ለምንወስደው እርምጃ የማንንም መንግሥታት እውቅና አንጠብቅም። በትግል/ወያኔ አገዛዝ መዘዝ ምክንያት ሉዓላዊነቷ ከተተበተበበት ችግር በማላቀቅ ለሕልውናችን የሚያስፈልገውን ሰላምና ብልፅግና ለዚህ ደግሞ በመሣሪያነት እጅግ ፍቱን የሆነው የዲሞክራሲ፣ የመብትና የሕግ የበላይነትን ጥያቄ በአስተማማኝ ሁኔታ በአገራችን የሚዘረጋበትን ሁኔታ ለመፍጠር ሐላፊነቱን በዜጎቿ እጅ ላይ የወደቀ ነው።

ላለፉት 24 ዓመታት በአገራችን ኢትዮጵያ አገዛዙ በስልጣን ላይ ለመቆየትና የአገዛዙን በዘር ሐረግ የተዋቀረ የስልጣን ሽግግር ዘለዓለማዊ ለማድረግ ሲል በሚፈፀማቸው ከስብዕና የራቁ ተግባራትና የበቀል ወንጀሎች የተነሳ እጁ በንፁሐን ደም የጨቀዩ ነው። አገራችን በቀማኞች፣ በነፍሰ ገዳዮች፣ በነፃነት ጠላቶች፣ ዜጎችን በፍርሃት ሸብቦ፣ ሰብአዊ ክብርና አዋርዶ በችግርና በመከራ ቆፍድዶና አስጨንቆ ለዘለ ዓለም ለመግዛት ግጭቶችን በሚያቀጣጥል መከራ ተሰንጋ ተይዛለች። ሕግና ሕግጋት መኖሩን ለመናገር የሚያስችል ተጠየቅ ስለሌለ አገዛዙ በጥይት ይገድላል፣ ቀጥቆ ይገድላል፣ አስሮና አስቃይቶ ይገድላል፣ የዜጎችን ቤት ያፈርሳል፣ የአርሶ አደሩን መሬት ነጥቆ ይሸጣል፣ ሕዝብን ያፈላቅላል ሕግና ሕግጋዊነት ሽታውም የለም ለአገዛዙ ሕግ ማለት ሐይል ነው። አገዛዙ ለራሱ ዘር ብቻ ካልሆነ ለቀረው ደንታ የለውም።

የኢትዮጵያውያኖችን የተቃውሞ እንቅስቃሴ በቅርብ ሲከታተል የነበረው የአሜሪካ መንግሥት ከሰሞኑ ድንቁርናና ዕብደት በተቀላቀለበት መልክ ለወያኔ አገዛዝ ምስክርነቷን ሰጥታለች። መግለጫውን አስመልክቶ የተለያዩ ትችቶች ሲሰነዘር ሰንብቷል። የተቃዋሚው ወገን በወጉ የተሰላ የትግል አካሄድና ድርጅታዊ አቅሙም አመርቂ ደረጃ ላይ አለመገኘት ያስከተለው ሁኔታ የወያኔ ጌቶች ንቃታቸውን እያሳዩ መጥተዋል። ይህ ንቃት አሜሪካኖች ብሔራዊ ጥቅማችን ብለው ከያዙት መርህ ጋር የተያያዘ ነው። በ 21 ኛው ክፍለ ዘመን የዲሞክራሲ ሻምጥዬን የምትባለው አሜሪካ በጉልበታም ስርአት የጭካኔ መዳፍ ውስጥ ገብተን በአንድ ዘር ወደአስከፊ ቀውስ እየተጓዘን መሆናችንን አያዩትም ለማለት አያስደፍርም። ሚሊዮኖችን ረግጦ እየጨፈለቀ፣ አስሮ እያንገላታ ከሃገር እያሰደደና እየገደለ ለ25 ዓመታት መቆየቱን አላጠጉትም።

የሰሞኑን የድጋፍ ንግግር አደረገች የተባለችዋ የአሜሪካ የውጪ ጉዳይ ሚ/ር፣ ምክትል ሚኒስትር ዌንዲ ሸርመን ከሱዳን ራይዝ በአሁኑ ወቅት በተባበሩት መንግሥታት በአምባሳደር ደረጃ የአሜሪካ ተወካይ

ጋር በ80ኛዎቹ በሱዳን ተቀማጭነታቸውን አድርገው በጋዜጠኝነት እና በአሜሪካ የሰላላ ድርጅ (CIA) ሲሰሩ ከፀረ ኢትዮጵያ ሐይሎች ጋር ማለትም ከወያኔና ሻቢአ ጋር የጠበቀ ግንኙነት የነበራቸው የዘመኑ ሹማምንቶች ናቸው። እነዚህ ሁለት ሴቶች የአሜሪካ አስተዳደር ባለስልጣናት ለወያኔና ለሻቢአ ብዙ ውለታ የዋሉ ናቸው። ሱዳን ራይስና ዊንዲ ሸርመን በ80ዎቹ በሱዳን እየተንሸራሸሩ የኢትዮጵያን አንድነት ከሚያጠፋ ሃይሎች ጋር በመሆን ሲያሻቸው ከሱዳን በሕገ ወጥ መንገድ ወደ ኢትዮጵያ በመግባት ሕወሐት የኮሚኒስትነት ካባውን ጥሎ አሜሪካ አድርገው የሚለውን ቢፈፀም ሥልጣኑ ወደእነሱ ሲተላለፍ እንደሚችል ያማለዱ ናቸው።

እንቀደሙት ጊዜያት ሁሉ የአሜሪካ የፅንፈኛነት የቀኝ አክራሪ ፖሊሲ የአገሮችን ሙብት ሲጋፋ የቆየ ነው። በተለይም አሜሪካ ብቸኛዋ ልክላ ሃያል መንግሥት በመሆኗ በአለማችን ያላትን ተፅእኖ የምትገልፅበት መንገድ በንቀት ላይ ያረፈ ነው። ዓላማዋን ያልተከተለ በወታደራዊ ጉልበቷ ታዳሽቃለች። ወታደራዊ ቁመናዋ ማንም ሊጋፈጠው እንደማይችል ሙሉ ዕምነት ቢኖራትም በየአገሩ የደረሰባት መቀጣትና ውርደት ግን የሚናቅ አይደለም። ዛሬ በየጊዜው ከዲክታተሮች ጋር በመሞዳሞድ ዓለምን ለመጋለብ የምታደርገው ሙከራ አላማችንን ወደ አልተረጋጋና የጥፋት ዘመን እያደረሰችን ነው።

አሜሪካኖች ወያኔን ዲሞክራቲክ መንግሥት ነው በሚል ሰርተፍኬት ሰጥተው አሸናፊ አድርገው የማውጣት ፍላጎታቸው የተያያዘው ወያኔን እንዳሻቸው ሊጋልቡት ስለሚችሉ ነው። በሱማሊያ፣ በሱዳን፣ በምዕራብ አፍሪካ የተጫሩ እሳቶች ለማብረድ በምዕራባዊያን ትዕዛዝ ባምሳያው የፈጠረውን የጦርና የፀጥታ ሃይል በሕዝብ ለማዘመት ሳንጃውን ስሎ የሚንቀሳቀስ በመሆኑ ነው። የአገሩን ዜጋ እየገደለ፣ እያፈነ፣ እያፈናቀለ በመከራና በስቃይ እያኖረ የተጫረ እሳት ለማጥፋት በዶላር ስጦታ ወደዘማች የሚመለምለው ወያኔ ነው። አሜሪካኖች በአህጉሩ እየተከሰተ ያለውን የቅራኔዎች መስፋፋት በማስቀጠል የስርዕት መናጋት በሚፈጠረው ሁኔታ ብሔራዊ ትቅማችን ያሉትን ለማስከበር የመረጡት የትግሬ/ወያኔን አገዛዝ ነው።

አሜሪካኖች ወያኔን አፍቅረንሃል ስላሉት የእልቂቱ ቀጠና አድርጎ የያዘው የከፋፍለህ ግዛ ቅራኔ ይባባሳል እንጂ አይበርድም። በዚህ አቋማቸው እስከቀጠሉ ድረስ የዘለቁታ ብሔራዊ ጥቅም ያሉትን በወያኔ በኩል ለማስጠበቅ እንደማያስቸግራቸው መታወቅ ይኖርበታል። የወያኔ እመቃ ዘለዓላማዊ አይደለም። ሁላችንም እንደምናውቀው አሜሪካና እንግሊዝ በኬንያ አለሕዝብ ፈቃድ እያጭበረበረ በስልጣን ላይ ይቀመጥ የነበረው የአራፕ ሞይ አገዛዝ አቅፈውና ደግፈው ካቆዩት በኋላ በአመፅና በእንቢተኝነት ሊወገድ ችሏል። የምዕራብ አገሮች ሕዝባዊ ቁጣ እስኪያዩ ድረስ በከፍተኛ የቅንጦት ደረጃ የተንደላቀቀ ህይወት እንዲኖሩ የሞራል የሚሊተሪና የፋይናንስ ድጋፍ በመስጠት አገራ ዘለል አገዛዞች ዜጎቻቸውን ቀጥቅጠው እንዲገዙ ይፈቅዳሉ። ዛሬ በአረቡ ዓለም የፈረሱትና ያሉት አገዛዞች የዚህ የምዕራባውያን የብሔራዊ ጥቅም ውጤቶች ናቸው። ምዕራባውያን መልካም አስተዳደር ግልፅነት እና ተጠያቂነት ያለው መንግሥት ይምጣ የሚሉት በሕዝባዊ ማእበል እንቅስቃሴ ሲተገበር ብቻ ነው። የአገዛዙ በብዙ መቶ ሺህ የሚቆጠር የታጠቀ ሃይል ቢሰለፍ፣ እልፍ አእላፍ ፌርማቶሪዎች በሕዝብ መካከል ቢሰገሰጉ፣ ሚሊዮኖዎች ካድሬዎች ሃገር ምድሩን ቢያጥለቀልቁት የዘረኛው የትግሬ/ወያኔ አገዛዝ የፖለቲካ ክስረት እስካለ ድረስ ወሳኙ ጊዜ ነው። የትኛውም ምድራዊ ሃይል ሊያመክነው የማይችል አብዬት መቀጣጠሉ አይቀሬ ነው። ይህን ከታሪክ ማስታወሻ ጋር አያይዘን እንግለፅ።

የነጅነራል መንግሥቱ ነዋይ የታህሣሡ ግርግር እየተባለ በሚጠራው የመፈንቅለ መንግሥት ሙከራ መክሸፍ ተከተሎ ጄኔራሉ ፍርድ ቤት በቀረቡበት ወቅት እንዲህ ብለው ነበር፣

ዋ! ዋ! ዋ! ለእናንተም፣ (ለዳኞቹ ማለት ነው) ለገዢዎቻችሁ ጨመሮ የኢትዮጵያ ሕዝብ ሃሳቤ በዝርዝር ገብቶት በአንድነት የሚነሳበት ጊዜ የሚደርስባችሁ መዓት የሚያሰቅቅ ይሆናል በሚል ተናግረው ለስቅለት በቅተዋል። ያ ትንቢት ከ13 ዓመቶች በኋላ ከእጥፍ በላይ መፈፀሙን ስናስታውስ በጥቅመኝነት ስሌት ከስርዓቱ ጋር ተወዳጅተው የግፉአንን የመከራ ዕድሜ የሚያራዝሙ ሆድ አደሮችም ሆኑ የአገዛዙ ህሊቃን፣ ሕዝብ ማህተም ስለሆነው በአንድነት የተነሳ ዕለት ደጋ አመድ መሆናቸው አይቀሬ ነው። ለነገሩ ይዘግይ እንጅ ታሪክ በእውነት እንጅ ከፍረሃት ጋር ውል ኖሯት አያውቅም።

በዘውግ ማንነት ማለፍ ግድ የሆነባት አገር፣ የወፍን ያህል የራስ ጎጆ መመኘት እንኳን እንደ ህብስተ መና በራቀበት ምድር፣ ዜጎች በምርኮኛ ሕግ ተቀፍድደው ውለው በሚያድሩበት ክልል፣ መማር ድንጋይ ከመፍለጥ በማያሸጋገርበት ዘመን የመኖርና ያለመኖር ግድግዳው ጣራው ተደርምሶ ሁሉም ነገር ከንቱ በሆነበት አገር ዝምታው መጥፊያችን ሆኗል። አጋሮቻቸውም ሞትን በይነውብናል ።

ስለሆነም ትግላችን የአሜሪካንን ላይሰንስ አይጠይቅም። ጭቆና፣ በደል፣ ግፍ አለብን ካልን፣ የማሸነፊያ ብቸኛ መንገድ የፍርሃትን ሰንሰለት ሰባብሮ በዘረኞች ፍቃድ ለቆመው ስርአትም ሆነ በድምፅ አልባ ተወካይዎች አጃቢነት ለፀደቁት ሕግጋት አለመታዘዝን በፊት ለፊት ስናስተጋባ ብቻ ነው። በእምቢተኝነት ደም አልባ ሰላማዊ አመፅ የገዥዎችን ሰፈር ስናርበደብድ ብቻ ነው። አደባባይዎችን በሰው ጎርፍ ማጥለቅለቅ ስንችል ብቻ ነው። ለመብታችን፣ ለነፃነታችን፣ ለክብራችን እስኪንበረከኩ ድረስ በትግል በፅናት በመቆም ቁርጠኝነታችንን ስናሳይ ነው። የትውልድና የአገር ደቄዎችን የምንገላገለው ሰፊና ቆራጥ ሕዝባዊ ሃይል ወደ አደባባይ ስናወጣ ብቻ ነው። ይህ ሲሆን ብቻ ነው የወያኔ ሽሪኮች እጃቸውን የሚሰበሰቡት።

ከስቶክሆልም ስዊድን

ድል ለኢትዮጵያ ሕዝብ